

दिनांक १ जानेवारी २००० ते दिनांक २९ जानेवारी २००० या कालावधीतील काही वस्तूच्या खरेदी विक्रीवरील कराल माफी देण्याबाबत.

महाराष्ट्र शासन.

वित्त विभाग,

शासन निर्णय क्रमांक-विकनि-११.००/प्र.क्र.८४/कराधान-१,
मन्त्रालय, मुंबई-४०००३२

दिनांक:- १६ मे, २०००.

प्रस्तावना

राष्ट्रीय स्तरावर विक्रीकर रचनेचे सुसूत्रीकरण व मुल्यवर्धित कर प्रणालीचे मुल्यांकन करण्याकरिता केंद्र शासनाने ११ राज्यांच्या वित्तमंत्र्यांची एक समिती दिनांक ५ जुलै १९९४ रोजी गठीत केली होती. सदरहू समितीमध्ये महाराष्ट्र राज्याचा समावेश होता. समितीने त्याचा अहवाल ऑगस्ट १९९५ मध्ये सादर केला. या अहवालामध्ये संपूर्ण देशासाठी विविध वस्तुसाठी न्युनतम समान विक्रीकर दर विहित करून त्याची अंमलबजावणी व्हावी अशी शिफारस करण्यात आली होती. सदरहू शिफारशी अंमलात आणण्यास विलंब होत असल्यामुळे मा.केंद्रिय वित्तमंत्र्यांनी राज्याच्या मुख्यमंत्र्यांच्या व वित्तमंत्र्यांची एक परिषद दिनांक १६ नोव्हेंबर १९९९ रोजी नवी दिल्ली येथे आयोजित केली. अप्रत्यक्ष कर-रचनेत सुधारणा करण्याच्या दृष्टीने न्युनतम समान विक्रीकर दराची अंमलबजावणी दिनांक १ जानेवारी २००० पासून करण्याचे त्यावेळी ठरले.

२. न्युनतम समान विक्रीकर दराच्या यादीमध्ये अनेक जीवनावश्यक वस्तु करपात्र वर्गात घेण्यात आल्या होत्या. वेळेअभावी वित्तमंत्र्यांनी शिफारस केलेल्या यादीची दुरुस्ती करणे शक्य नव्हते. तसेच दिनांक १ जानेवारी २००० पासून करबदल करण्याचे टाळले असते तर राष्ट्रीय स्तरावरील अत्यंत आवश्यक अशा सुधारणांना खीळ बसली असती. याचा विचार करून अध्यादेशाद्वारे व अधिसूचनेद्वारे, यादीप्रमाणे कर बदल करण्यात आले. या नंतर जीवनावश्यक वस्तुवरील कर कमी करण्याकरिता शासनाने प्रयत्न केले. त्यात यश सुध्दा आले. त्यानुसार बहुतेक जीवनावश्यक वस्तुचे दर १३.१.२००० पासून रद्द करण्यात आले. व्यापारीवर्गाच्या निवेदनाचा विचार करून सदरहू यादीमध्ये पुन्हा दुरुस्ती सूचवून इतर काही वस्तुचे दर दिनांक २२.१.२००० पासून कमी करण्यात आले.

३. न्युनतम समान विक्रीकर धोरणाची अंमलबजावणी करताना १ जानेवारी २००० ते २९ जानेवारी २००० हया कालावधीमध्ये ब-याच वस्तुच्या दरामध्ये बदल झाले. हे सर्व बदल व्यापारीवर्गास सुस्पष्टपणे तात्काळ कळू शकले नाही.

त्यामुळे ग्राहकाकडून योग्य तो कर व्यापारी वसूल करू शकले नाहीत. अशा परिस्थितीत कर वसूल करणे उचित नाही, हयाचा विचार करून शासनाने खाली नमूद केल्याप्रमाणे निर्णय घेतला आहे.

शासन निर्णय


१. दिनांक ३१ डिसेंबर १९९९ चा अध्यादेश क्र.३८, तसेच दिनांक ३१ डिसेंबर १९९९, दिनांक १२ जानेवारी २००० व दिनांक २० जानेवारी २००० या रोजीच्या मुंबई विक्रीकर कायदा १९५९ च्या कलम ४१ अन्वये जारी करण्यात आलेल्या अधिसूचना यांच्याद्वारे झालेल्या बदलामुळे ज्या वस्तुच्या कराच्या दरात वृद्धी झाली किंवा ज्या वस्तु करपात्र झाल्या असतील त्या वस्तुच्या १ जानेवारी २००० ते २९ जानेवारी २००० या कालावधीतील विक्रीबाबत अशा नव्याने लावण्यात आलेल्या कराची वा वृद्धी करण्यात आलेल्या कराची माफी खालील अटीच्या अधीन राहून देण्यात यावी.

१) नव्याने लावण्यात आलेला कर किंवा वृद्धी झालेला कर, व्यापा-याने बिलामध्ये वेगळा गोळा केलेला नाही.

२) दिनांक १ जानेवारी २००० ते २९ जानेवारी २००० या कालावधीत वस्तुच्या किंमतीत विक्रेत्याने वाढ केलेली नाही.

२. प्रशासकिय सवलत मंजूर करण्याबाबतची कार्यपध्दती ठरविण्याचे अधिकार विक्रीकर आयुक्त, महाराष्ट्र राज्य, यांना प्रदान करण्यात येत आहेत.

महाराष्ट्राचे राज्यपाल यांच्या आदेशानुसार व नावाने,



(म.म.तेलंग)

शासनाचे अवर सचिव.

प्रत:- माहितीसाठी व आवश्यक त्या पुढील कार्यवाहीसाठी सादर अग्रेषित.

१) महालेखापाल (लेखा परीक्षा)-१, महाराष्ट्र, मुंबई.

२) महालेखापाल (लेखा परीक्षा)-२, महाराष्ट्र, नागपूर.

३) संचालक, लेखा व कोषागारे, महाराष्ट्र राज्य, मुंबई.

४) विक्रीकर आयुक्त, महाराष्ट्र राज्य, विक्रीकर भवन, माझगाव, मुंबई-४०००१०. (४० प्रती).

५) अधिदान व लेखा अधिकारी, मुंबई.

६) निवासी लेखा परीक्षक, मुंबई.

७) महासंचालक, माहिती व जनसंपर्क संचालनालय, मुंबई.

८) निवड नस्ती, कराधान-१.